

## ພາລະບົດບາດ

ຕໍາແໜ່ງ	ພະນັກງານໂພຊະນາການ ແລະ ພັດທະນາຊຸມຊົນ ເມືອງ
ຈໍານວນຕໍາແໜ່ງ	14
ບ່ອນປະຈໍາການ	ຫ້ອງການໂຄງການ ປສຊ ປະຈໍາເມືອງ
ຜູ້ຊີ້ນໍາ	ຫົວໜ້າທີມງານເມືອງ
ທີ່ປຶກສາດ້ານວິຊາການ	ທີມງານໂພຊະນາການ ແລະ ພັດທະນາຊຸມຊົນ ຂັ້ນສູນກາງ
ໄລຍະເວລາສັນຍາ	ສັນຍາເປັນປີ, ຕໍ່ສັນຍາໄດ້ໃນຊ່ວງໄລຍະເວລາຂອງໂຄງການ, ຂຶ້ນກັບການທົບທວນຜົນງານປະຈໍາປີ, ຄວາມຕ້ອງການຂອງໂຄງການ, ແລະ ງົບປະມານ

### ກ. ສະພາບລວມກ່ຽວກັບໂຄງການ

ການປັບປຸງຊີວິດການເປັນຢູ່ຂອງຊາວຊົນນະບົດ ຂອງ ສປປ ລາວ ແມ່ນປັດໃຈສໍາຄັນເພື່ອກ້າວໄປສູ່ ການຫຼຸດຜ່ອນຄວາມທຸກຍາກແບບຍືນຍົງ ໃນເຂດເນີນສູງຂອງ ສປປ ລາວ. ໃນຂະນະທີ່ ປະມານ 2/3 ຂອງປະຊາກອນຂອງປະເທດ ອາໄສຢູ່ໃນເຂດຊົນນະບົດ, ພວກເຂົາເຈົ້າ ກວມເອົາ 88% ຂອງຜູ້ທຸກຍາກ. ເກືອບທັງໝົດຂອງຜູ້ທຸກຍາກ ແມ່ນຄົວເຮືອນກະສິກໍາ. ປະມານເຄິ່ງຫນຶ່ງຂອງຄົວເຮືອນກະສິກໍາທີ່ທຸກຍາກ (ຫຼື 41% ຂອງຈໍານວນຜູ້ທຸກຍາກ) ດໍາລົງຊີວິດຢູ່ໃນເຂດຫ່າງໄກສອກຫຼີກ, ສ່ວນຫຼາຍແມ່ນຢູ່ໃນເຂດເນີນສູງ; ມີພຽງແຕ່ 64% ຂອງກຸ່ມນີ້ ອາໄສຢູ່ໃນບ້ານທີ່ມີເສັ້ນທາງເຂົ້າເຖິງໄດ້ທຸກສະພາບອາກາດ. ດ້ວຍເຫດນີ້, ໂຄງການປັບປຸງຊີວິດການເປັນຢູ່ ແລະ ການປັບຕົວກັບການປ່ຽນແປງດິນຟ້າອາກາດ (ປສຊ) ເປັນໂຄງການພັດທະນາ ທີ່ນໍາໃຊ້ຮູບແບບການພັດທະນາໂດຍຊຸມຊົນເປັນເຈົ້າ, ມີຈຸດປະສົງເພື່ອປັບປຸງຊີວິດການເປັນຢູ່ໃນເຂດຊົນນະບົດ ແລະ ການບໍລິໂພກອາຫານທີ່ມີຄວາມຫຼາກຫຼາຍສໍາລັບຊຸມຊົນທຸກຍາກໃນພື້ນທີ່ເປົ້າໝາຍໂຄງການ, ພ້ອມທັງຕອບສະໜອງທັນທີ ແລະ ມີປະສິດທິຜົນໃນກໍລະນີເກີດວິກິດການ ຫຼື ເຫດການສຸກເສີນ. ໂຄງການດັ່ງກ່າວ ໄດ້ວາງເປົ້າໝາຍໃສ່ຊຸມຊົນທີ່ດ້ອຍໂອກາດໃນສປປ ລາວ ໃນ 7 ແຂວງ ຄື: ຫົວພັນ, ອຸດົມໄຊ, ຜົ້ງສາລີ, ຊຽງຂວາງ, ສາລະວັນ, ສະຫວັນນະເຂດ ແລະ ເຊກອງ. ນອກຈາກນັ້ນ, ໂຄງການ ປສຊ ແມ່ນສ່ວນໜຶ່ງຂອງວິທີການຫຼາຍຂະແໜງການຮ່ວມກັນຈັດຕັ້ງປະຕິບັດເພື່ອແກ້ໄຂບັນຫາດ້ານໂພຊະນາການ ແນໃສ່ຫຼຸດຜ່ອນບັນຫາເດັກຂາດໂພຊະນາການ ໃຫ້ເຫຼືອ ພຽງ 25% ໃນປີ 2025.

ໂຄງການປະກອບມີ 5 ອົງປະກອບ ຄື:

**ອົງປະກອບ 1: ການພັດທະນາເສດຖະກິດທ້ອງຖິ່ນ, ປັບປຸງໂຄງລ່າງ ແລະ ການສ້າງຄວາມເຂັ້ມແຂງໃຫ້ຊຸມຊົນ (27.6 ລ້ານໂດລາສະຫາລັດ).** ອົງປະກອບນີ້ ສະໜັບສະໜູນ ກິດຈະກຳທີ່ຈັດຕັ້ງປະຕິບັດຢູ່ໃນລະດັບຊຸມຊົນທັງຫມົດຂອງບ້ານ. ບັນດາກິດຈະກຳ ຈະເສີມສ້າງຄວາມສາມາດຂອງຊຸມຊົນ ເພື່ອຈັດລຽງບຸລິມະສິດຄວາມຕ້ອງການລະດັບບ້ານ ທີ່ທົນທານຕໍ່ສະພາບອາກາດ ແລະ ການລົງທຶນໃສ່ພື້ນຖານໂຄງລ່າງຂະຫນາດນ້ອຍທີ່ກ່ຽວຂ້ອງ ແລະ ການດໍາເນີນງານ ແລະ ການບໍາລຸງຮັກສາ (O&M). ທັງໝົດນີ້ ຈະເນັ້ນໃສ່ສິ່ງເສີມການມີສ່ວນຮ່ວມຂອງສະມາຊິກໃນຊຸມຊົນ ໂດຍສະເພາະຄວາມຕ້ອງການຂອງແມ່ຍິງ, ທຸກກຸ່ມຊົນເຜົ່າ ແລະ ກຸ່ມທີ່ມີຄວາມສ່ຽງ. ຈະໃຫ້ບຸລິມະສິດແກ້ໄຂບັນຫາຄວາມຕ້ອງການທີ່ຈະແກ້ໄຂອຸປະສັກຕໍ່ກັບຄວາມໜັ້ນຄົງດ້ານສະບຽງອາຫານ, ການປັບປຸງໂພຊະນາການ, ແລະ/ຫຼື ການສ້າງລາຍຮັບ ໂດຍການມີສ່ວນຮ່ວມຂອງກຸ່ມເຫຼົ່ານັ້ນ. ການອອກແບບ, ການດໍາເນີນງານ ແລະ ການບໍາລຸງຮັກສາ ພື້ນຖານໂຄງລ່າງຂະຫນາດນ້ອຍ ຈະລວມເອົາລັກສະນະທີ່ມີການປ່ອຍທາດກາກບອນຕໍ່າ, ທົນທານຕໍ່ສະພາບອາກາດ ເຊັ່ນ: ການປະຕິບັດງານ, ຄວາມທົນທານ, ແລະ ຄວາມປອດໄພ.

**ອົງປະກອບ 2: ການສ້າງຄວາມອາດສາມາດໃນວຽກງານປັບປຸງຊີວິດການເປັນຢູ່ (7.95 ລ້ານໂດລາສະຫາລັດ).** ອົງປະກອບນີ້ ສະໜັບສະໜູນກິດຈະກຳລະດັບກຸ່ມທີ່ສິ່ງເສີມການສ້າງລາຍຮັບ. ກຸ່ມຈະໄດ້ປັບຕົວເຂົ້າກັບສະພາບເສດຖະກິດ-ສັງຄົມ ແລະ

ສະພາບອາກາດຂອງບ້ານ. ຢູ່ໃນບ້ານປະເພດ II ແລະ ປະເພດ III, ໂຄງການ ປສຊ ຈະສະໜັບສະໜູນກຸ່ມທ້ອນເງິນ ແລະ ສິນເຊື່ອ, ສ່ວນຫຼາຍແມ່ນແມ່ຍິງ, ການສ້າງຄວາມຮູ້ດ້ານການເງິນ, ແລະ ກິດຈະກຳການສ້າງລາຍຮັບທີ່ມີຄວາມຫຼາກຫຼາຍ ທົນທານຕໍ່ສະພາບອາກາດ. ໃນບາງບ້ານປະເພດ III ທີ່ມີທ່າແຮງດ້ານການຕະຫຼາດ, ໂຄງການ ຈະສະໜັບສະໜູນ ແລະ ການສ້າງຄວາມອາດສາມາດຂອງກຸ່ມຜະລິດ ທີ່ມີຢູ່ແລ້ວ ແລະ ຜູ້ສະໜອງປັດໃຈການຜະລິດກະສິກຳທີ່ທົນທານຕໍ່ສະພາບອາກາດ. ໃນບ້ານປະເພດ I ທີ່ມີຄວາມສາມາດໃນການພັດທະນາວຽກງານທ້ອນເງິນ ແລະ ສິນເຊື່ອ ຈຳກັດ ຍ້ອນສະມາຊິກໃນກຸ່ມສ່ວນໃຫຍ່ ທັງຍິງ ແລະ ຊາຍ ມີສະພາບຄວາມທຸກຍາກກວ່າ, ກຸ່ມເຫຼົ່ານີ້ ຈະເນັ້ນໃສ່ການຜະລິດສະບຽງອາຫານໃຫ້ພຽງພໍໃນການບໍລິໂພກ ແລະ ການສ້າງລາຍຮັບ.

**ອົງປະກອບ 3: ການສົ່ງເສີມການເຂົ້າເຖິງໂພຊະນາການຂອງຊຸມຊົນ (4.75 ລ້ານໂດລາສະຫາລັດ).** ອົງປະກອບນີ້ສະໜັບສະໜູນການປັບປຸງການບໍລິໂພກອາຫານ (ທັງດ້ານຄຸນນະພາບ ແລະ ປະລິມານ) ຂອງແມ່ ແລະ ເດັກ ອາຍຸ 1.000 ວັນທຳອິດ ໂດຍການສົ່ງເສີມການປະຕິບັດດ້ານໂພຊະນາການທີ່ດີ. ອົງປະກອບນີ້ ແມ່ນອົງໃສ່ 5 ຫຼັກການ ຄື: (ກ) ການນຳສະເໜີການບໍລິໂພກອາຫານທີ່ປຸງແຕ່ງພາຍໃນບ້ານທີ່ປະຫຍັດເວລາ, (ຂ) ການປະກອບສ່ວນຂອງຊຸມຊົນ, (ຄ) ການສ້າງແຮງຈູງໃຈອົງໃສ່ຜົນໄດ້ຮັບ ສຳລັບຊາວບ້ານທີ່ຈັດຕັ້ງປະຕິບັດໄດ້ດີ, (ງ) ການເສີມສ້າງຄວາມເຂັ້ມແຂງຂອງໄວຫນຸ່ມ ແລະ ສີ່ສັງຄົມ ແລະ ການເພີ່ມແຫຼ່ງອາຫານໃນຂັ້ນທ້ອງຖິ່ນໃຫ້ຫຼາຍຂຶ້ນ. ຄວາມທົນທານຂອງຊຸມຊົນ ຈະຖືກເສີມສ້າງ ໂດຍການປະສານປະສານລະຫວ່າງ ອາຫານຈາກການຜະລິດຂອງຄົວເຮືອນ, ການຊື້ອາຫານ ແລະ ການເກັບອາຫານຈາກປ່າ. ແຫຼ່ງສະບຽງອາຫານ ຈະໄດ້ຮັບການສົ່ງເສີມ, ເປັນຕົ້ນແມ່ນ ເຂດຜະລິດ ເຊັ່ນ: ສວນຄົວ, ຮົ່ວສວນ, ເຂດປູກເຂົ້າເນີນສູງ, ທົ່ງນາ, ປະເພດພືດ ແລະ ສູດອາຫານຕ່າງໆ, ຈະຖືກດັດປັບໃຫ້ແທດເໝາະກັບສະພາບນິເວດກະສິກຳ ແລະ ວັດທະນະທຳຂອງຊຸມຊົນ.

**ອົງປະກອບ 4: ວຽກງານຄຸ້ມຄອງບໍລິຫານ, ການສ້າງຄວາມເຂັ້ມແຂງ, ຕິດຕາມ ແລະ ປະເມີນຜົນ (4.7 ລ້ານໂດລາສະຫາລັດ).** ອົງປະກອບນີ້ ໃຫ້ການຊ່ວຍເຫຼືອດ້ານວິຊາການ ແລະ ການດຳເນີນງານ ສຳລັບການຄຸ້ມຄອງໂຄງການໃນແຕ່ລະຈຳວັນ ແລະ ລະບົບການຕິດຕາມ ແລະ ການປະເມີນຜົນ. ຊຶ່ງກວມເອົາການຈ້າງ, ການຝຶກອົບຮົມ, ແລະ ການໃຫ້ຄ່າຕອບແທນແກ່ພະນັກງານ ຢູ່ຂັ້ນສູນກາງ ແລະ ຂັ້ນເມືອງ ລວມທັງ ຄ່າໃຊ້ຈ່າຍຂອງຜູ້ອຳນວຍຄວາມສະດວກຂັ້ນບ້ານ; ອຸປະກອນທີ່ກ່ຽວຂ້ອງ ແລະ ຄ່າໃຊ້ຈ່າຍໃນການດຳເນີນງານ; ແລະ ການບັນຊີ, ການຈັດຊື້ຈັດຈ້າງ, ການຄຸ້ມຄອງທາງດ້ານການເງິນ, ການຄວບຄຸມພາຍໃນ, ການກວດສອບ, ການຄຸ້ມຄອງດ້ານສິ່ງແວດລ້ອມ ແລະ ສັງຄົມ, ການຕິດຕາມ-ປະເມີນຜົນ, ແລະ ການສະໜັບສະໜູນດ້ານອື່ນໆ.

**ອົງປະກອບ 5: ນະໂຍບາຍການແກ້ໄຂໄພພິບັດສຸກເສີນ (໐ ໂດລາສະຫາລັດ).** ໃນເບື້ອງຕົ້ນ ອົງປະກອບນີ້ ຈະບໍ່ມີການຈັດສັນງົບປະມານໄວ້ລ່ວງໜ້າ ແຕ່ຈະມີການຈັດສັນງົບປະມານມາຈາກອົງປະກອບອື່ນ ເພື່ອຕອບສະໜອງຢ່າງຮີບດ່ວນກັບວິກິດການຫຼື ເຫດການສຸກເສີນ ທີ່ລັດຖະບານ ປະກາດເປັນໄພພິບັດລະດັບຊາດ ທີ່ອາດຈະເກີດຂຶ້ນ ໃນລະຫວ່າງການຈັດຕັ້ງປະຕິບັດໂຄງການ. ທັງສາມປະເພດບ້ານ ແມ່ນເງື່ອນໄຂເທົ່າທຽມກັນທີ່ຈະໄດ້ຮັບການສະໜັບສະໜູນ ໃນເວລາເກີດເຫດການໄພພິບັດ. ກິດຈະກຳຂອງອົງປະກອບນີ້ ຈະອີງໃສ່ຍຸດທະສາດການຫຼຸດຜ່ອນຄວາມສ່ຽງຈາກໄພພິບັດ ຂອງ ສປປ ລາວ.

**ຂ. ບົດບາດໂດຍລວມ**

ພະນັກງານໂພຊະນາການ ແລະ ພັດທະນາຊຸມຊົນ ເມືອງ ມີໜ້າທີ່ຮັບຜິດຊອບຮັບປະກັນການຈັດຕັ້ງປະຕິບັດກິດຈະກຳດ້ານໂພຊະນາການ ພາຍໃຕ້ອົງປະກອບ 3 ຂອງໂຄງການ ປສຊ: ການສົ່ງເສີມການເຂົ້າເຖິງໂພຊະນາການຂອງຊຸມຊົນ ແລະ ຂະບວນການວາງແຜນຂັ້ນບ້ານ ໄດ້ຖືກຈັດຕັ້ງປະຕິບັດຢູ່ໃນພື້ນທີ່ບ້ານເປົ້າໝາຍຂອງໂຄງການ ອີງຕາມຕາມແຜນວຽກທີ່ໄດ້ກຳນົດໄວ້, ຄູ່ມືການຈັດຕັ້ງປະຕິບັດໂຄງການ (PIM), ແລະ ຄູ່ມືດ້ານໂພຊະນາການ.

## ຄ. ໜ້າທີ່ ແລະ ຄວາມຮັບຜິດຊອບ

### ດ້ານໂພຊະນາການ

1. ຮັບປະກັນການສ້າງຕັ້ງກຸ່ມໂພຊະນາການບ້ານ ແລະ ຜູ້ອຳນວຍຄວາມສະດວກຂັ້ນບ້ານ ໄດ້ຖືກແຕ່ງຕັ້ງໃນທຸກບ້ານເປົ້າໝາຍໂຄງການ;
2. ອຳນວຍຄວາມສະດວກຂະບວນການວາງແຜນວຽກຕ່າງໆ ກັບກຸ່ມໂພຊະນາການບ້ານ ເພື່ອຮັບປະກັນບັນດາຄວາມຕ້ອງການ ແລະ ບຸລິມະສິດ ທີ່ກ່ຽວພັນກັບໂພຊະນາການ ໄດ້ຖືກນຳມາພິຈາລະນາໃນແຜນພັດທະນາບ້ານ, ໂດຍສະເພາະກຸ່ມທີ່ມີຄວາມສ່ຽງ (ແມ່ຍິງ ແລະ ກຸ່ມຊົນເຜົ່າ) ໄດ້ມີສ່ວນຮ່ວມໃນຂະບວນການຕັດສິນໃຈ ແລະ ການສົນທະນາກຸ່ມ ເພື່ອໃຫ້ບັນຫາ ແລະ ບຸລິມະສິດ ຂອງເຂົາເຈົ້າ ປະກົດມີຢູ່ໃນແຜນພັດທະນາບ້ານ ແລະ ແຜນກິດຈະກຳດ້ານໂພຊະນາການ;
3. ກະກຽມແຜນກິດຈະກຳ ແລະ ແຜນງົບປະມານປະຈຳເດືອນ ພ້ອມທັງໃຫ້ການສະໜັບສະໜູນດ້ານວິຊາການ ກ່ຽວກັບກິດຈະກຳກຸ່ມໂພຊະນາການບ້ານ ໂດຍຜ່ານພະນັກງານໂພຊະນາການຂັ້ນບ້ານ ແລະ ຜູ້ອຳນວຍຄວາມສະດວກຂັ້ນບ້ານ, ເພື່ອປະຕິບັດກິດຈະກຳດ້ານໂພຊະນາການ ແລະ ວຽກການປ່ຽນແປງພຶດຕິກຳທາງສັງຄົມ (SBC) ຊຶ່ງລວມມີການຮຽນຮູ້ແບບເພື່ອນສອນເພື່ອນຜ່ານສີ່ (MMPL), ກິດຈະກຳປຸງແຕ່ງອາຫານ, ການແປຮູບອາຫານ, ກິດຈະກຳທີ່ໃຊ້ນ້ຳນົມມາປຸງແຕ່ງອາຫານ, ສວນຄົວໂພຊະນາການ ແລະ ເຮືອນຮີ່ມ;
4. ອຳນວຍຄວາມສະດວກ ແລະ ສະໜັບສະໜູນ ການມາຕິດຕາມການຈັດຕັ້ງປະຕິບັດໂຄງການ ປສຊ ຂອງຄະນະທີມງານຈາກຜູ້ໃຫ້ທຶນ, ການລົງຢ້ຽມຢາມພາກສະໜາມທາງດ້ານວິຊາການ ແລະ ການສຶກສາ/ການປະເມີນ ກ່ຽວຂ້ອງກັບວຽກງານໂພຊະນາການ ທີ່ຢູ່ໃນຂອບເຂດເມືອງທີ່ຮັບຜິດຊອບ.

### ການພັດທະນາໂດຍຊຸມຊົນເປັນເຈົ້າການ

5. ໂດຍການຮ່ວມກັບທີມງານໂຄງການ ປສຊ ຂັ້ນເມືອງ, ນຳພາຂະບວນການວາງແຜນພັດທະນາບ້ານ ເພື່ອຈັດລຽງບຸລິມະສິດຄວາມຕ້ອງການຂອງຊຸມຊົນ ແລະ ຮັບປະກັນວ່າກິດຈະກຳດ້ານໂພຊະນາການ ເຊື່ອມຈອດກັບບັນດາກິດຈະກຳພື້ນຖານໂຄງລ່າງຂະໜາດນ້ອຍ;
6. ກ່ອນທີ່ຈະເລີ່ມສ້າງແຜນພັດທະນາບ້ານ, ສະໜັບສະໜູນພະນັກງານໂພຊະນາການຂັ້ນບ້ານ ແລະ ຜູ້ອຳນວຍຄວາມສະດວກຂັ້ນບ້ານ ຕາມຄວາມຈຳເປັນຂອງແຕ່ລະໜ້າວຽກ, ໂດຍຮ່ວມກັບພາກສ່ວນກ່ຽວຂ້ອງອື່ນໆ ເຊັ່ນ: ຄະນະກຳມະການບ້ານ ແລະ ອາສາສະໜັກບ້ານ ເພື່ອກະກຽມຂໍ້ມູນສັງລວມຂອງບ້ານ ທຸກບ້ານເປົ້າໝາຍຂອງໂຄງການ.

### ການສ້າງຄວາມເຂັ້ມແຂງ

7. ສະໜອງການຝຶກອົບຮົມ ແລະ ການຝຶກແອບຕົວຈິງ ໃຫ້ແກ່ ພະນັກງານໂພຊະນາການຂັ້ນບ້ານ ແລະ ຜູ້ອຳນວຍຄວາມສະດວກຂັ້ນບ້ານ ໃນຫົວຂໍ້ທີ່ກ່ຽວກັບໂພຊະນາການ ເຊິ່ງປະກອບດ້ວຍການແປຮູບອາຫານ ແລະ ການປຸງແຕ່ງອາຫານ, ການສ້າງສວນຄົວ, ການຄຸ້ມຄອງ ແລະ ການຈັດຕັ້ງປະຕິບັດກິດຈະກຳ ຂອງກຸ່ມໂພຊະນາການບ້ານ, ການສ້າງວິດີໂອ ແລະ ອື່ນໆ, ເພື່ອໃຫ້ພວກເຂົາເຈົ້າ ສາມາດປະຕິບັດບັນດາໜ້າວຽກ ແລະ ຊ່ວຍກຸ່ມໂພຊະນາການບ້ານ ໃຫ້ສາມາດຈັດຕັ້ງປະຕິບັດກິດຈະກຳໂພຊະນາການໃນບ້ານເປົ້າໝາຍໂຄງການ ໃຫ້ມີປະສິດທິພາບ;
8. ໂດຍປະສານງານກັບສາທາລະນະສຸກເມືອງ, ຈັດການຝຶກອົບຮົມຄວາມຮູ້ພື້ນຖານ ກ່ຽວກັບການດູແລສຸກຂະພາບແມ່ ແລະ ເດັກ ແລະ ການຝຶກອົບຮົມດ້ານໂພຊະນາການ, ລວມເຖິງການເຊື່ອມສານວຽກໂພຊະນາການ ກັບກິດຈະກຳການປັບປຸງຊີວິດການເປັນຢູ່ ໃຫ້ແກ່ກຸ່ມໂພຊະນາການບ້ານ, ອຳນາດການປົກຄອງບ້ານ ແລະ ບັນດາຊາວບ້ານ;
9. ປະສານງານກັບຜູ້ໃຫ້ບໍລິການ ເຊັ່ນ: ອົງການ Click, ເຄື່ອຂ່າຍຊາວກະສິກອນລາວ, ບໍລິສັດຟາມຄວາຍນົມ ແຂວງຫຼວງພະບາງ ແລະ ບັນດາກິດຈະກຳຂອງໂຄງການພັດທະນາຕ່າງໆ ທີ່ຈັດຕັ້ງປະຕິບັດຢູ່ໃນເມືອງເປົ້າໝາຍໂຄງການ.

### ການສື່ສານ ແລະ ການເຮັດວຽກເປັນທີມ

10. ເຂົ້າຮ່ວມກອງປະຊຸມປະຈຳເດືອນຂອງໂຄງການ ແລະ ບັນດາກອງປະຊຸມ ຫຼື ການຝຶກອົບຮົມອື່ນໆ ທີ່ໄດ້ຮັບມອບໝາຍ ຈາກຫົວໜ້າທີມງານເມືອງ ແລະ/ຫຼື ທີມງານໂພຊະນາການ ແລະ ພັດທະນາຊຸມຊົນ ຂັ້ນສູນກາງ;
11. ຊຸກຍູ້ ແລະ ສົ່ງເສີມ ການເຮັດວຽກເປັນທີມງານຢູ່ຂັ້ນເມືອງ ລວມເຖິງການຮ່ວມມືກັບພະນັກງານຂັ້ນເມືອງ ທີ່ຮັບຜິດ ຊອບວຽກງານສິ່ງແວດລ້ອມ ແລະ ສັງຄົມ ແລະ ການມີສ່ວນຮ່ວມທາງສັງຄົມ ແລະ ບົດບາດຍິງຊາຍ;
12. ປະສານງານ, ເຂົ້າຮ່ວມ ບັນດາກອງປະຊຸມ ແລະ ກິດຈະກຳຕ່າງໆ ຂອງແຜນງານໜຶ່ງດຽວທີ່ມີສ່ວນຮ່ວມຫຼາຍຂະແໜງ ການເພື່ອສົ່ງເສີມດ້ານໂພຊະນາການ ທີ່ໄດ້ຮັບທຶນສະໜັບສະໜູນຈາກທະນາຄານໂລກ ແລະ ບັນດາໂຄງການອື່ນໆ ທີ່ເຮັດ ວຽກກ່ຽວພັນກັບໂພຊະນາການ;
13. ປະສານງານຢ່າງໃກ້ຊິດກັບຂະແໜງການກ່ຽວຂ້ອງຂັ້ນເມືອງ;
14. ຮັບປະກັນວ່າ ບັນດາວິດີໂອ ທີ່ໄດ້ຜະລິດໂດຍ ກຸ່ມໂພຊະນາການບ້ານ ໄດ້ຖືກນຳໃຊ້ໃນກອງປະຊຸມຂັ້ນບ້ານ ແລະ ເຜີຍ ແຜ່ຜ່ານສື່ທາງອອນໄລ ໂດຍພະນັກງານໂພຊະນາການຂັ້ນບ້ານ ແລະ ກຸ່ມໂພຊະນາການບ້ານ.

ການຕິດຕາມ ການວິເຄາະ ແລະ ການລາຍງານ

15. ແນະນຳພະນັກງານໂພຊະນາການຂັ້ນບ້ານ ເພື່ອຮັບປະກັນວ່າບັນດາຂໍ້ມູນກິດຈະກຳຕ່າງໆດ້ານໂພຊະນາການ ໄດ້ຖືກເກັບ ກຳຕາມວັນເວລາທີ່ກຳນົດໄວ້ ແລະ ຖືກຕ້ອງຕາມຄວາມເປັນຈິງ;
16. ສັງລວມຂໍ້ມູນ ແລະ ຜົນໄດ້ຮັບຂອງຕົວຊີ້ວັດການຕິດຕາມທັງໝົດ ສຳລັບກິດຈະກຳດ້ານໂພຊະນາການ ແລະ ການ ພັດທະນາຊຸມຊົນຕ່າງໆ, ລວມທັງບັນດາຂໍ້ມູນຂອງກຸ່ມໂພຊະນາການບ້ານ;
17. ກວດສອບບັນດາຂໍ້ມູນໃນ Kobo Toolbox ທີ່ພະນັກງານໂພຊະນາການຂັ້ນບ້ານ ໄດ້ຕື່ມໃສ່ ໂດຍການຮ່ວມມືກັບ ພະນັກງານຕິດຕາມ-ປະເມີນຜົນ ເມືອງ ເພື່ອໃຫ້ທີມງານຄຸ້ມຄອງໂຄງການຂັ້ນສູນກາງ ສາມາດເຂົ້າເບິ່ງ ແລະ ກວດສອບ ໄດ້ (ປະຈຳອາທິດ);
18. ຕິດຕາມຄວາມຄືບໜ້າທຸກກິດຈະກຳດ້ານໂພຊະນາການ ທີ່ຈັດຕັ້ງປະຕິບັດຢູ່ພາຍໃນເມືອງເປົ້າໝາຍ ທີ່ຕົນເອງຮັບຜິດ ຊອບ;
19. ກະກຽມແຜນວຽກ ແລະ ແຜນງົບປະມານ ປະຈຳເດືອນ, ປະຈຳໄຕມາດ ແລະ ປະຈຳປີ, ພ້ອມທັງ ສະຫຼຸບລາຍງານຄວາມ ຄືບໜ້າ ປະຈຳເດືອນ, ປະຈຳໄຕມາດ ແລະ ປະຈຳປີ ທີ່ຕິດພັນກັບວຽກງານໂພຊະນາການ ແລະ ການພັດທະນາຊຸມຊົນ.

ວຽກງານທີ່ກ່ຽວຂ້ອງອື່ນໆ

20. ໃນຂອບເຂດຄວາມຮັບຜິດຊອບ, ສົ່ງເສີມ ແລະ ອະທິບາຍ ຫຼັກການ ແລະ ຂະບວນການຈັດຕັ້ງປະຕິບັດ ຂອງໂຄງການ ປສຊ ໃຫ້ແກ່ພາກສ່ວນລັດຖະບານ, ຜູ້ໃຫ້ທຶນ, ພາກສ່ວນທີ່ກ່ຽວຂ້ອງ ແລະ ອົງການທີ່ບໍ່ແມ່ນລັດຖະບານ;
21. ປະຕິບັດວຽກງານອື່ນໆ ຕາມການຮຽກຮ້ອງຂອງຜູ້ຊີ້ນຳ ແລະ ທີ່ປຶກສາດ້ານວິຊາການ, ຕາມຄວາມຕ້ອງການຂອງ ໂຄງການ.

**ງ. ເງື່ອນໄຂຂອງຜູ້ສະໜັກ**

- ຢ່າງໜ້ອຍຕ້ອງຮຽນຈົບລະດັບຊັ້ນສູງ ສາຂາໂພຊະນາການ, ວິທະຍາສາດສັງຄົມ, ການພັດທະນາຊຸມຊົນ, ສາທາລະນະ ສຸກ ຫຼື ສາຂາອື່ນໆທີ່ກ່ຽວຂ້ອງ;
- ມີປະສົບການຢ່າງໜ້ອຍ 3 ປີ ໃນການຈັດຕັ້ງປະຕິບັດໂຄງການທີ່ກ່ຽວຂ້ອງກັບວຽກງານດ້ານໂພຊະນາການໃນເຂດ ຊຸມນະບົດ ໂດຍເນັ້ນໃສ່ການປ່ຽນແປງພຶດຕິກຳທາງສັງຄົມ ແລະ ກິດຈະກຳດ້ານກະສິກຳທີ່ຕິດພັນກັບໂພຊະນາການ;
- ມີຄວາມຮູ້ໃນການວາງແຜນໂຄງການ ໂດຍນຳໃຊ້ວິທີການ ການວາງແຜນແບບມີສ່ວນຮ່ວມ ແລະ ການພັດທະນາໂດຍ ຊຸມຊົນເປັນເຈົ້າການ, ການກຳນົດຮູບແບບໂຄງການ ແລະ ການຈັດລຳດັບຄວາມສຳຄັນ;
- ມີປະສົບການໃນການສະໜອງການຝຶກອົບຮົມໃຫ້ກັບປະຊາຊົນ ຫຼື ຊຸມຊົນທ້ອງຖິ່ນ;

- ສາມາດເວົ້າພາສາຊົນເຜົ່າທ້ອງຖິ່ນໄດ້ ຈະພິຈາລະນາເປັນພິເສດ;
- ມີທັກສະທາງດ້ານຄອມພິວເຕີດີ ໂດຍສາມາດນຳໃຊ້ໂປແກຣມ Microsoft Office (Word, Excel, PPT);
- ມີທັກສະໃນການແກ້ໄຂບັນຫາ ແລະ ການສື່ສານທີ່ດີກັບທີມງານ ແລະ ຊຸມຊົນ;
- ມີຄວາມສາມາດໃນການເດີນທາງໄປ ແລະ ເຮັດວຽກ ໃນເຂດຊົນນະບົດໄດ້;
- ເປັນຄົນສັນຊາດລາວເທົ່ານັ້ນ.